

රතීල ආවරන වැල් හා ජෛව නයිට්‍රජන් ප්‍රයෝජන කිරීම

LEGUMINOUS COVER CROPS AND BIOLOGICAL NITROGEN FIXATION

එල්. එස්. එස්. ඡන්දරත්න

කෘතීම පොහොර වලට අධික මිලක් ගෙවීමට සිදුවී ඇති මෙම අවධියේ, පොහොර වැල් වග-
යෙන් රතීල ආවරණ වගාව නිසියාකාරව සිදු
කිරීමෙන් විශාල ප්‍රයෝජන අත්කර ගත හැකිවේ.

රතීල කුලයට අයිති පැලෑටි වර්ග පසෙහි සාරවත් බව දියුණුකර ගැනීමට හා ආරක්ෂා කරගැනීමට උපකාරීවන බැව් බොහෝ කලක සිට දැනසිටි කරුණකි. මේ හේතු නිසාම මෙම පැලෑටි වර්ග ආවරන වැල් ලෙසද, ශෂ්‍ය මාරු ක්‍රමයට (Crop rotation), වගා කිරීම සඳහා ද බොහෝකල් සිටම භාවිතා කරනු ලැබේ. මෑ, බෝංචි, කවුපි ආදී ආහාරබෝග වර්ගද, පියුරේරියා, කැලපගෝනියම්, ඩෙස්මොඩියම්, සෙන්-ට්‍රෝසිමා ආදී ආවරන වැල් වර්ගද ඇතුළත් මෙම කුලයට වර්ග 12,000 පමණ අයිතිවේ.

පොළොව මතුපිටින් ගලා බසින ජලය සාලනය වීම හේතුවෙන් පස මතුපිට තට්ටුව සේදීයාම වලක්වාලීමට, ආවරන වැල් සමත්වන අතර පසෙහි තෙතමනය ආරක්ෂා කිරීමද සිදුවේ. තවද සත්ව වැඩෙන මෙම වැල් වර්ග වල කොළ හැලී, පස මතුපිට

දිරා යන කොළ තට්ටුවක් නොහොත් වසුනක් (Mulch) ඇති කරයි. මෙයින් පසෙහි හියුමස් තත්ත්වය දියුණු වේ. මේ අතින් බලන කල රතීල ශාඛවල විශේෂ වැදගත්කම වන්නේ මෙම ශාඛපත්‍රල ඇති ප්‍රෝටීන් ප්‍රමාණ බහුල වීමයි. සාමාන්‍ය යෙන් රතීල ශාඛවල 15-20% ප්‍රමාණයක් ප්‍රෝටීන් ඇති නමුත් තෘණ වර්ගවල ඇත්තේ 5-7% ප්‍රමාණයකි. මෙයින් ඇතැක් වන්නේ රතීල ශාඛවල පත්‍ර ශාලාවට එක්වී දිරා-යාමෙන් පසට එක්වන නයිට්‍රජන් සංයෝග ප්‍රමාණය අධික බවයි. බෙහෙවින් පැතිරී වැවෙන මෙම ආවරන වැල් වර්ග පොළොව මතුපිට තට්ටුවේ ඇති ඛනිජ පෝෂ්‍ය ද්‍රව්‍ය ලබාගැනීමත්, ඒවා නැවත හැලියන කොළ ඔහින් පසට එකතුවීමත් නිසා පසෙහි ඇති ඛනිජ පෝෂ්‍ය ද්‍රව්‍ය (Nutrient) නිෂ්පාදන පස මතුපිට තට්ටුවේ රඳවා ගැනීමට

උපකාරීවේ. මෙමගින් බන්ජ පෝෂ්‍ය ද්‍රව්‍ය සේදී ඉවත්වීමෙන් වැලකී, බන්ජ පෝෂ්‍ය ද්‍රව්‍ය චක්‍රණයක් සිදුවේ. (Recycling of Nutrients)

සාමාන්‍යයෙන් ශාඛවලට අවශ්‍ය නයිට්‍රජන් ලබාගන්නේ පසෙහි ඇති ඇමෝනියම් (NH_4^+) සහ නයිට්‍රේට් (NO_3^-) අයන ලෙසිනි. වාතයෙහි 72% ක් පමණ වායු නයිට්‍රජන් අඩංගුවුවද මෙම වායු නයිට්‍රජන් උරා ගැනීමේ ක්‍රමයන් ශාඛවලට නොමැත. ස්වභාවික භෞතික ක්‍රම මගින් (උදා: වීදුලිය කෙටීමේදී) මෙම වායු නයිට්‍රජන් ස්වල්ප ප්‍රමාණයන් නයිට්‍රජන් සංයෝග බවට හැරවෙන අතර ජීව විද්‍යාත්මකව මෙම වායු නයිට්‍රජන් නයිට්‍රජන් සංයෝග බවට හැරවීමේ හැකියාව ක්ෂුද්‍ර ජීවීන්ට පමණක් සීමාවී ඇත. රයිසෝබියම් (*Rhizobium*) නැමැති බැක්ටීරියා විශේෂය රනීල ශාඛාවල මුල් තුලට ඇතුළුවීමෙන් සෑදෙන මූලගැටිති (*Root Nodules*) තුල ඉහත දැක්වූ වායු නයිට්‍රජන් නයිට්‍රජන් සංයෝග බවට හැරවීම නොනොත් ප්‍රයෝජ්‍ය කිරීම (*Nitrogen fixation*) සිදුවන හෙයින් මෙය රනීල ශාඛාවල වැදගත්ම ප්‍රයෝජනය ලෙස දැක්විය හැක.

මෙම කුලයේ බොහොමයක් ශාඛවලට මෙම හැකියාව ඇති අතර මෙය එම ශාඛවල ප්‍රවේනික ලක්ෂණයකි. පසෙහි නිදහසේ (*Free living*) හා මූල ගැටිති තුල ජීවත්වීමට හැකි මෙම රයිසෝබියම් බැක්ටීරියා මූල ගැටිති තුලදී පමණක් ජෛව නයිට්‍රජන් ප්‍රයෝජ්‍ය කිරීම සිදුකරයි. රයිසෝබියම් මූලගැටිති තුල ජීවත්වීමේ ක්‍රමය රයිසෝබියම් බැක්ටීරියාවලටද රනීල ශාඛයටද/ ධාරක ශාඛය (*Host plant*) අන්‍යෝන්‍ය වශයෙන් ප්‍රයෝජනවත් වන අතර මෙය සහජීවන ක්‍රමයකි. (*Symbiosis*)

රනීල ශාඛයක මුල් පරීක්ෂා කිරීමේදී මෙම මූලගැටිති අපට දැකගත හැක. විශේෂයෙන් මුල් උඩකොටසෙහි රවුම් හැඩයෙන් හෝ දිගටි හැඩයෙන් යුතු කුඩා ගැටිති ලෙස මේවා මූලට සම්බන්ධව ඇති අතර ශාඛ වර්ගය අනුව හැඩයෙන් ප්‍රමාණයෙන් හා ගණනින් වෙනස් වේ.

ජෛව නයිට්‍රජන් ප්‍රයෝජ්‍ය කිරීම මගින් වසරකට හෙක්ටයාර් එකකට නයිට්‍රජන් කිලෝග්‍රෑම් 200 ක් පමණ ලබා දීමට හැකියයි පර්යේෂණ මගින් සොයාගෙන තිබීම මේ ක්‍රියාවලියෙහි ඇති වැදගත්කම වටහා ගැනීමට ප්‍රමාණවත්වේ. මෙසේ ප්‍රයෝජ්‍යවන නයිට්‍රජන් වලින් කොටසක් රනීල ශාඛයට (ධාරක ශාඛයට) ලබාදෙන අතර සුළු කොටසක් මූලගැටිති වලින් අවට පසට නිකුත්වේ. ප්‍රයෝජ්‍ය කරණු ලබන නයිට්‍රජන් විශාල කොටසක් පසට එක් වන්නේ ශාඛ පත්‍ර හැලි දිරායාමෙනි.

පසෙහි ඇති සියළුම රයිසෝබියම් මාදිලි (*Strains*) (වර්ග) මෙම ක්‍රියාවලියෙහි හැකියාවක් නොදක්වයි.

නයිට්‍රජන් ප්‍රයෝජ්‍ය කරන මාදිලි අතර වඩාත් කාර්යක්ෂම මාදිලි ඇති අතර කිසියෙක් නයිට්‍රජන් ප්‍රයෝජ්‍ය නොකරන මාදිලිද ඇත. නයිට්‍රජන් ප්‍රයෝජ්‍ය කරන ක්‍රියාශීලී මූලගැටිති හඳුනා ගැනීම පහසුය ඒවායේ විශේෂ ලක්ෂණය වන්නේ නයිට්‍රජන් ප්‍රයෝජ්‍ය කිරීමේ ක්‍රියාවලිය සිදුකිරීමට අවශ්‍ය ප්‍රධාන සංයෝගයක් වන ලෙග්හිමෝග්ලොබින් (*Leghaemoglobin*) අඩංගුවීමය. මෙම සංයෝගය නිසා ක්‍රියාකාරී මූලගැටිති ඇතුලත රෝසපැහැයක් ගැන්වී ඇත.

පසෙහි රයිසෝබියම් මාදිලි රාශියක් ඇති අතර, මේ එක් එක් මාදිලි ඒවාට විශේෂ වූ රනීල ධාරක සමඟ පමණක් මූල ගැටිති සෑදීම සිදුකරයි. මෙම රනීල ධාරක කොටස් හයකට බෙදේ. මෙයින් විශාලතම කොටස වනුයේ කවුපි නම් කොටසයි. මෙම කොටසට කවුපි, පියුරේරියා, රටකජු ආදී රනීල වර්ග ඇතුලත් වන අතර මූල ගැටිති සෑදීමේ දී අවශ්‍ය රයිසෝබියම් වර්ග කෙරෙහි විශේෂත්වයක් නොදක්වයි. එහෙත් මෙම කොටසටම අයිති සෝයා-බෝංචි පමණක් රයිසෝබියම් ජූපොනිකම් (*Rizobium japonicum*) මාදිලියේ අවශ්‍යතාවය කෙරෙහි විශේෂත්වයක් දක්වයි.

සුදුසු ධාරක ශාඛය වැව් ඇති පසෙහි පස් ග්‍රෑම් එකකට මෙම බැක්ටීරියා සෛල ලක්ෂයකටත්, කෝටීයකටත් අතර සංඛ්‍යාවක් දක්වා වර්ධනය විය හැක. මෙය සිදුවන්නේ ධාරක ශාඛයෙහි මුල් වලින් නිකුත් වන ද්‍රව්‍ය රයිසෝබියම් වර්ධනය වේගවත් කරන නිසාය.

රනීල ශාඛ හා ඊට ගැලපෙන රයිසෝබියම් මාදිලිය පසෙහි අඩංගුවුවද සැමවිටම ක්‍රියාශීලී මූලගැටිති සෑදී නයිට්‍රජන් ප්‍රයෝජ්‍ය කිරීම සිදුවේයයි අපට සිතිය නොහැක. එයට හේතුව මෙම ක්‍රියාවලිය සඳහා බාහිර කරුණු රාශියක්ම බල පැවැත්වීමයි. ශාඛ වලට ලබාගත හැකි අයුරින් පවත්නා නයිට්‍රජන් ප්‍රමාණය (Mineralizable Nitrogen Content) මත නයිට්‍රජන් ප්‍රයෝජ්‍ය කිරීම රඳා පවතියි. එනම් පසෙහි නයිට්‍රජන් ප්‍රමාණය වැඩිවුවිට ප්‍රයෝජ්‍ය කරන නයිට්‍රජන් ප්‍රමාණය අඩුවේ. පසට නයිට්‍රජන් පොහොර යෙදූ විටද ජෛව නයිට්‍රජන් ප්‍රයෝජ්‍ය කිරීම අඩුවී යයි. මෙයින් අදහස් කෙරෙනුයේ නයිට්‍රජන් අවශ්‍ය ප්‍රමාණයට පසෙහි ඇතිවිට ජෛව නයිට්‍රජන් ප්‍රයෝජ්‍ය කිරීම නැවතී යන බවයි. මෙම ක්‍රියාවලිය

සඳහා ජීවින්ගේ චර්ධනයට අවශ්‍යවන සියලුම බන්ධන පෝෂ්‍ය ද්‍රව්‍ය අවශ්‍යවන අතර, පොස්පරස් හා පොටෑසියම් විශේෂ වැදගත්කමක් ගනී. ඉහත කී බන්ධන පෝෂ්‍ය ද්‍රව්‍ය හිඟවීම විශේෂයෙන් බලපවත්වනුයේ ධාරක ශාඛයටය. මීට අමතරව ඉතාම ස්වල්ප ප්‍රමාණයන්ගෙන් අත්‍යාවශ්‍යවන බන්ධන පෝෂ්‍ය ද්‍රව්‍යයන් (Micro nutrients) අතර මොලිබ්ඩෙනම් බෝරෝන්, සින්ක් (කුත්තනාගම්) කොපර් (තඹ) යකඩ, මැන්ගනීස් හා වැනේඩියම් ද වේ

පසෙහි ආම්ලික ස්වභාවයද (PH) අගය මෙම ක්‍රියාවලියෙහි ලා ඉතා වැදගත් ස්ථානයක් ගන්නා අතර විශේෂයෙන් රයිසෝබියම් ක්‍රියාකාරිත්වය කෙරෙහි බලපවත්වයි. PH 6-7 අතර ආම්ලිකත්වය උපරිම ක්‍රියාකාරිත්වයක් ඇතිකරල් අතර සමහර රයිසෝබියම් මාදිලි (කවුපි වර්ග) අඩු ආම්ලික ගතියක් ඇති පසෙහි (PH 5-7) වුවද මෙම ක්‍රියාවලිය ඉතා සාර්ථකව සිදුකරයි. ආම්ලික නොවන ඉතා අඩු භාෂ්මික (Slightly Alkaline) (PH 7 ට වැඩි) පසෙහිද මෙම ක්‍රියාවලිය සිදුකරන මාදිලිද (උදා: ක්ලෝවර් වර්ගය) ඇත.

තවද මීට අමතරව ශාඛ වර්ධනය කෙරෙහි බල පවත්වන අනෙකුත් සියලුම හේතූන්ද මෙම ක්‍රියාවලිය කෙරෙහි බලපවත්වයි.

ඉහත දැක්වූ අවශ්‍යතාවයන් සම්පූර්ණ වුවද බොහෝ අවස්ථාවල ජෛව නයිට්‍රජන් ප්‍රයෝජ්‍යකිරීම සිදුනොවන්නේ ඒ සඳහා ක්‍රියාශීලී රයිසෝබියම් මාදිලි පසෙහි නොමැති වීමේ හේතුවෙනි. වඩා ක්‍රියාශීලී රයිසෝබියම් වර්ග පසට එක්කිරීමෙන් ඉතා සාර්ථක ප්‍රථිපල ලබාගත හැකි බැව් සොයාගෙන ඇති අතර දැනටමත් මෙම ක්‍රමය

බොහෝ අවස්ථාවල ඉතා සාර්ථකව ප්‍රයෝජනයට ගෙන ඇත. සෝයාබෝංචි වැනි ආහාර බෝග වගාවන්හිදී මෙම ක්‍රමය 100% සාර්ථකවී ඇති බැව් වාර්තාවී ඇත. බොහොමයක් බෝගවල ඇට සිටුවන අවස්ථාවේදීම ඇටවලට මෙම බැක්ටීරියා මුසුකරනු ලැබේ. මේ සඳහා ක්‍රම දෙකක් භාවිතා කරනු ලැබේ. බැක්ටීරියා සහිත රෝපන ද්‍රාවකයන් පිට (Peat) සමඟ මිශ්‍රකර සඳහන්තා පිට රෝපනයක් (Peat Culture) ඇට සමඟ මිශ්‍ර කිරීම හෝ ඒගාර් රෝපනයක් (Agar Culture) ඇති බැක්ටීරියා මැලියම් සමඟ මිශ්‍රකර ඇටවල තවරා ගැනීමයි. මෙම ක්‍රම දෙකේදීම, ඇට මතුපිට ඇති බැක්ටීරියාවලට ඇට පැලවෙන අවස්ථාවේදීම පැලයෙහි මුල් වලට ඇතුළු වීමට ඉඩ ලැබේ. මේ ක්‍රම ඉතාම සාර්ථක ක්‍රම ලෙස හැඳින්විය හැකි අතර රබර් සමඟ වැවෙන ආවරන වැල් සිටවීමේදී ද භාවිතා කළ හැක. එහෙත්

සාමාන්‍යයෙන් බොහොමයක් ආවරන වැල්වලට අවශ්‍ය රයිසෝබියම් මාදිලි පසෙහි අඩංගුවන නිසා ඉහත දැක්වූ කෘතීම ක්‍රම භාවිතය ආවරන වැල් සිටවීමේදී අවශ්‍ය නොවිය හැක.

වගාවේ අස්වැන්න ඉවත් කර ගැනීමෙන් හා සේදියාමෙන් පසෙහි ඇති නයිට්‍රජන් සංයෝග නිතිපතාම ඉතා පහසුවෙන් ඉවත්වී යන අතර නැවත නැවත පසට නයිට්‍රජන් සංයෝග පොහොර වශයෙන් එක් කිරීම අවශ්‍ය වේ. මේ සඳහා අප කෘතීම පොහොර වර්ග යොදන අතර, දැනට බෙහෙවින් මිලවන කෘතීම පොහොර යෙදීම වෙනුවට ඉහත දැක්වූ ක්‍රම සැලකිල්ලට ගෙන පොහොරවැල් නිසියාකාරව වැවීමෙන් ආර්ථික වශයෙන් හා කෘෂි කාර්මික වශයෙන් විශාල ප්‍රයෝජන අත් කර ගත හැක.